

## ताई राष्ट्रपतीपदाचीही शोभा वाढवतील

प्रसंग- 'देशदूत'च्या वार्ताहरांशी चर्चा

दि. १९-६-२००७, स्थळ - 'देशदूत' कार्यालय एम.आय.डी.सी, जळगाव

जळगावची व्यक्ती राष्ट्रपतीपदासारख्या सर्वोच्च स्थानावर पोहोचते याचा आनंद सर्वच जळगावकरांना झाला. त्यांच्याशी भातृभावाचे घरगुती संबंध जोपासणारे जळगावाचे जुने जाणते नागरिक श्री. भवरलाल जैन या आनंदाला वाट करून देतात.

प्रतिभाताईचा राजकीय, सांस्कृतिक, सामाजिक, शैक्षणिक प्रवास पाहता त्या राष्ट्रपतीपदाला शोभून दिसतील. इतकेच नव्हे तर त्या पदाचीही शोभा वाढवतील.

प्रतिभाताईचे नाव राष्ट्रपतीपदासाठी पुढे आले आहे याचा व्यक्तिशः मला आनंद आणि अभिमान आहे. घटनात्मकदृष्ट्या हे सर्वोच्च पद आहे. केंद्र सरकारच्या सर्वोच्च पदावर पंतप्रधान असले तरी वैधानिकदृष्ट्या तीनही सेनांचे प्रमुख राष्ट्रपती असतात. सध्याच्या आघाडी राजकारणाच्या पर्वात या पदाचा प्रभाव आगळावेगळा आहे. राष्ट्रपती म्हणून प्रतिभाताई केवळ शासनच नव्हे तर संबंध देशाची सर्वोच्च जबाबदारी सांभाळतील. समन्वय साधणाऱ्या, सामोपचाराने वागणाऱ्या सुसंस्कृतपणे जगणाऱ्या, उद्दिष्टांसोबतच साधनशुचिता अंगीकारलेल्या प्रतिभाताईना ही जबाबदारी अधिक प्रभावीपणे पार पाडता येईल.

प्रतिभाताई राष्ट्रपती झाल्यावर त्याचा सरळ फायदा होणे कठीण आहे. फायदा करून घ्यायचा असेल तर स्थानिक कार्यकर्त्यांना आणि पुढ्यांना पुढाकार घ्यावा लागेल. सामाजिक संस्थांना अत्यंत जागरूक आणि सक्रिय राहून पाठपुरावा करावा लागेल. हे पद राजकीय नसल्याने राजकारणावर प्रभाव टाकणे, हे या घटनात्मक उच्चतम पदाच्या प्रतिष्ठेला गालबोट लावण्यासारखे आहे, म्हणून आपल्या स्वार्थापोटी अज्याच्या सव्या अपेक्षा करण्याचा हा विषय नाही, परंतु अत्यंत पद्धतशीरपणे विषयाची मांडणी, बांधणी जर करू शकलो, तर तशा कोणत्याही प्रस्तावासाठी ताईचे आशीर्वाद गृहीत धरू शकू, हा फारच मोठा दिलासा

आहे. मित्रांनो, जळगाव, अमरावती, जयपूर, दिल्ली आणि मुंबईतील आठवणींचे अनेक प्रसंग आहेत. तार्ईचे आणि जैन परिवाराचे घरगुती संबंध आहेत. त्या सर्वांचा ऊहापोह करण्यापेक्षा तार्ईशी आमचे कौटुंबिक भावबंध आहेत हे पुरेसे ठरावे.